



# ຫ້ອງສຶກສາແຈ້ງຂ່າວ, ສະບັບທີ 16 ໂຄງການ ພັດທະນາກະສິກຳສະອາດ ເດືອນກໍລະກົດ 2021



ໂຄງການພັດທະນາກະສິກຳສະອາດ ເປັນການຮ່ວມມືດ້ານເຕັກນິກວິຊາການ ໄລຍະເວລາ 5 ປີ (2017-2022) ຊຶ່ງໄດ້ຮັບທຶນຈາກ ອົງການຮ່ວມມືສາກົນ ປະເທດຍີ່ປຸ່ນ (ໄຈກ້າ) ໂດຍມີ 4 ແຂວງເປົ້າໝາຍພັດທະນາ (ນະຄອນຫຼວງວຽງຈັນ, ຫຼວງພະບາງ, ໄຊຍະບູລີ ແລະ ຊຽງຂວາງ). ຈຸດປະສົງ ກໍ່ເພື່ອເປັນການສົ່ງເສີມ ກະສິກຳສະອາດ ຊຶ່ງກໍ່ຄື ກະສິກຳອິນຊີ ແລະ ກະສິກຳທີ່ດີ (GAP) ໂດຍອີງໃສ່ຄວາມຕ້ອງການຂອງຕະຫຼາດ ໃນບັນດາແຂວງເປົ້າໝາຍ.

## ວຽກງານກິດຈະກຳ ລ່າສຸດ ຂອງໂຄງການ

### 1. ຈັດການຝຶກອົບຮົມ ກ່ຽວກັບ ການວາງແຜນການຜະລິດຜັກອິນຊີ

ການຝຶກອົບຮົມ ກ່ຽວກັບ ການວາງແຜນການຜະລິດ ຜັກອິນຊີ ໃນລະດູຝົນ ໄດ້ຈັດຂຶ້ນ ໃນວັນພະຫັດ ທີ 24 ເດືອນມິຖຸນາ 2021 ໃຫ້ແກ່ ກຸ່ມ / ສະຫະກອນ ກະສິກຳອິນຊີ, ໂດຍການຮ່ວມມື ກັບພະແນກ ກະສິກຳ ແລະ ປ່າໄມ້ ນະຄອນຫຼວງວຽງຈັນ.

ຫົວຂໍ້ການອົບຮົມແມ່ນ ການວາງແຜນການຜະລິດ ຜັກອິນຊີ ໂດຍພິຈາລະນາ ຈາກ ຄວາມສາມາດໃນການສ້າງກຳໄລ ຂອງຊາວສວນ ແລະ ຄວາມຕ້ອງການຂອງຕະຫຼາດ. ຜູ້ເຂົ້າຮ່ວມ ໄດ້ຄິດໄລ່ຄວາມສາມາດໃນການສ້າງກຳໄລ ຂອງລາຍການສິນຄ້າພືດຜັກ ທີ່ມີຄວາມຕ້ອງການສູງ ຂອງຕະຫຼາດ ແລະ ໄດ້ຈຳລອງການວາງແຜນການຜະລິດ ຜ່ານການເຮັດວຽກນຳກັນເປັນກຸ່ມ.

ກຸ່ມ ກະສິກຳອິນຊີ ໄດ້ຖາມ ແລະ ຕອບຄຳຖາມ ກ່ຽວກັບ ຊ່ອງທາງການຂາຍ ແລະ ການເຮັດທຸລະກຳ ລະຫວ່າງກັນ, ນີ້ຖືວ່າເປັນໂອກາດອັນດີ ສຳລັບຜູ້ເຂົ້າຮ່ວມ ໃນການແລກປ່ຽນຂໍ້ມູນ ແລະ ຄວາມຄິດເຫັນ ລະຫວ່າງກຸ່ມກະສິກຳອິນຊີ.



ພາບບັນຍາກາດ ຂອງການຝຶກອົບຮົມ (ການເຮັດວຽກ ເປັນກຸ່ມ)

### 2. ແລກປ່ຽນຄຳຄິດເຫັນ ລະຫວ່າງ ຄະນະ / ກຸ່ມຊາວສວນ ກະສິກຳອິນຊີ ແລະ ຜູ້ຈຳລະຈອນສິນຄ້າ

ກອງປະຊຸມວິຊາການ ເພື່ອແລກປ່ຽນຄວາມຄິດເຫັນ ລະຫວ່າງ ຄະນະ / ກຸ່ມ ກະສິກຳອິນຊີ ແລະ ຜູ້ຈຳລະຈອນສິນຄ້າ ເພື່ອສົ່ງເສີມການຜະລິດ ແລະ ການຂາຍຜະລິດຕະພັນ ກະສິກຳອິນຊີ, ໄດ້ຈັດຂຶ້ນ ໃນວັນພະຫັດ ທີ 1 ກໍລະກົດ. ໃນ ກອງປະຊຸມ ນີ້, ຜູ້ຈຳລະຈອນສິນຄ້າ 2 ບໍລິສັດ ກໍ່ຄື ອໍແກນິກ ໂຮມ Organic Home ແລະ ອໍແກນິກ ເຮົາສ໌ Organic House ໄດ້ຖືກເຊີນເຜີຍນຳສະເໜີແນວຄວາມຄິດ ທາງທຸລະກິດ ໃນການພິຈາລະນາ ຄວາມຮ່ວມມືຂອງພາກສ່ວນ ທີ່ກ່ຽວຂ້ອງ ເຊັ່ນ ການສ້າງຖານຂໍ້ມູນ ສຳລັບການວາງແຜນການຜະລິດ ການຈຳໜ່າຍ ນ້ຳປັ້ນຜັກ ແລະ ໝາກໄມ້ອິນຊີ ທີ່ຕະຫຼາດ ກະສິກຳອິນຊີ ພ້ອມທັງການໃຊ້ ໃບຢັ້ງຢືນ ກະສິກຳອິນຊີ ລາວ ຢ່າງເປັນທາງການ. ໃນຄັ້ງນີ້ ມີການປະກອບຄຳຄິດເຫັນ ໃນທາງບວກ ຈາກຄະນະກຸ່ມ ກະສິກຳອິນຊີ ແລະ ຄູ່ຮ່ວມງານ ທີ່ຈະຕ້ອງມີການປຶກສາຫາລື ໃນແຕ່ລະຄະນະກຸ່ມ ຫຼື ມີການປະຊຸມໂດຍລະອຽດເພີ່ມເຕີມ. ທາງໂຄງການ ຍັງມີແຜນທີ່ຈະຕິດຕາມ ການປະສານງານ ຂອງທັງສອງຝ່າຍ ຕໍ່ໄປ. ສະເພາະ ອໍແກນິກ ໂຮມ ມີການບໍລິການຈັດສົ່ງຜັກອິນຊີ ໃຫ້ແກ່ຜູ້ບໍລິໂພກ ຜ່ານເວັບໄຊທ໌ ແລະ ສື່ສັງຄົມອ້ອນລາຍນ໌, ສ່ວນ ອໍແກນິກ ເຮົາສ໌ ມີການຊື້ຜັກ ແລະ ໝາກໄມ້ອິນຊີ ຈາກຕະຫຼາດ ກະສິກຳອິນຊີ ແລະ ຂາຍສົ່ງ ຕໍ່ໄປສູ່ຮ້ານຄ້າ ໃນນະຄອນຫຼວງວຽງຈັນ, ຊຶ່ງ ຜູ້ຈຳລະຈອນສິນຄ້າ ທັງສອງ ມີບົດບາດສຳຄັນ ໃນການສ້າງສາຍພົວພັນ ລະຫວ່າງ ຜູ້ຜະລິດສິນຄ້າ ແລະ ຕະຫຼາດຈຳໜ່າຍສິນຄ້າ.



ພາບ ການນຳສະເໜີບົດ ໂດຍຜູ້ຈຳລະຈອນສິນຄ້າ



ພາບບັນຍາກາດ ຂອງການຝຶກອົບຮົມ (ຮຸບຜູ້ເຂົ້າຮ່ວມ)

### 3. ການສາທິດຕົວຈິງ ກ່ຽວກັບ ການຄວບຄຸມເຊື້ອພະຍາດໃນດິນ: ການກະກຽມ ແລະ ນຳໃຊ້ ນ້ຳລະລາຍກີດນ້ຳສົ້ມ (Acetic Acid Solution) ແລະ ນ້ຳລະລາຍເປືອກໄຂ່ (Calcium Acetate Solution) ເປັນຢາຂ້າເຊື້ອລາ

ການສາທິດຕົວຈິງ ກ່ຽວກັບ ການກະກຽມ ແລະ ນຳໃຊ້ ນ້ຳລະລາຍກີດນ້ຳສົ້ມ ແລະ ນ້ຳລະລາຍເປືອກໄຂ່ ເປັນຢາຂ້າເຊື້ອລາ ໄດ້ຈັດຂຶ້ນ ທີ່ສວນສາທິດ ຂອງສູນມາດຕະຖານກະສິກຳສະອາດ (CASC),

ຊຶ່ງຖືເປັນ ອົງການຈັດຕັ້ງຄູ່ຮ່ວມງານ.

ໃນລະດູຝົນ, ປະລິມານການສະໜອງຜົນຜະລິດ ໄປສູ່ຕະຫຼາດ ກະສິກຳອິນຊີ ມີຈຳນວນຫຼຸດລົງຫຼາຍ, ນັບແຕ່ເດືອນມິຖຸນາ ເຖິງ ເດືອນຕຸລາ ຂອງທຸກໆປີ ໃນ ສປປ ລາວ. ສາເຫດອັນໜຶ່ງ ທີ່ເຮັດ ໃຫ້ປະລິມານການສະໜອງຫຼຸດລົງ ກໍຄື ການແຜ່ຂະຫຍາຍຕົວຂອງ ເຊື້ອພະຍາດ ໃນສວນປູກຜັກ ແບບເປີດ. ຈຸລະພິກ ແລະ ເຊື້ອລາ ມັກຈະແຜ່ຂະຫຍາຍຕົວ ພາຍໃຕ້ອຸນນະພູມ ແລະ ຄວາມຊຸ່ມ ທີ່ສູງ ໃນສະພາບອາກາດທີ່ມີຝົນຕົກ ແລະ ມີເມກຫຼາຍ. ຢູ່ພາຍໃຕ້ ສະພາວະເຫຼົ່ານີ້ ພະຍາດບາງຊະນິດ ເຊັ່ນ ພະຍາດເມັດຈຳເປັນຈຸດ ທີ່ ເກີດຈາກແບກທິເລຍ, ໂລກລານ້ຳຄ່າງ, ລາສີເທົາ, ພະຍາດທີ່ເຮັດ ໃຫ້ຜິດຫ່ຽວແຫ້ງ ແລະ ໂລກຮາກເນົາ ມັກຈະເກີດມີການລະບາດ. ການໃຊ້ "ນ້ຳລະລາຍກີດນ້ຳສີ່ມ" ສິດໃສທາງໃບ ສາມາດຄາດຫວັງ ຜົນການຂ້າ ຈຸລະພິກ ໄດ້ສູງ, ໂດຍການເຮັດໃຫ້ກາຍເປັນກິດໄດ້ ຢ່າງວ່ອງໄວ. ການໃຊ້ "ນ້ຳລະລາຍ ເປືອກໄຂ່", ທີ່ຕື່ມເປືອກໄຂ່ (ທາດການຊຽມ), ສິດໃສທາງໃບ ບໍ່ພຽງເພື່ອຄາດຫວັງຜົນໃນການ ຂ້າ ຈຸລະພິກ ແຕ່ຍັງຊ່ວຍເສີມສ້າງ ພະໜັງເຊລ ແລະ ແກ້ບັນຫາ ການຂາດທາດການຊຽມ ອີກດ້ວຍ.



ພາບບັນຍາກາດ ຂອງການ ກະກຽມ "ນ້ຳລະລາຍ ເປືອກ ໄຂ່" ໂດຍ ວິຊາການ ສູນ ມາດຕະຖານ ກະສິກຳສະອາດ



ພາບບັນຍາກາດ ຂອງການ ສາທິດ ການສິດໃສ ເບີຍໜ າກເຂື່ອຍາວ

### 4. ການຍ້າຍຕະຫຼາດ ກະສິກຳອິນຊີ ດົງນາໂຊກ

ຕະຫຼາດ ກະສິກຳອິນຊີ ດົງນາໂຊກ, ນະຄອນຫຼວງວຽງຈັນ ໄດ້ຖືກ ຍົກຍ້າຍໄປທີ່ ຕະຫຼາດ ທົ່ງຂັນຄຳ, ຊຶ່ງຕະຫຼາດ ທົ່ງຂັນຄຳ ນັ້ນເປັນ ທີ່ຮູ້ຈັກກັນດີ ວ່າເປັນຕະຫຼາດສິດ ທີ່ໃຫຍ່ ແຫ່ງໜຶ່ງໃນ ນະຄອນຫຼວງວຽງຈັນ. ດັ່ງທີ່ໄດ້ລາຍງານ ໃນໜັງສືແຈ້ງຂ່າວ ສະບັບ ທີ 14, ຊາວສວນ ກະສິກຳອິນຊີ ຂາຍພືດຜັກຂອງຕົນ ທີ່ຕະຫຼາດ ທົ່ງຂັນຄຳ ທຸກວັນອາທິດ ເລີ່ມແຕ່ວັນທີ 28 ມີນາ 2021. ຫຼັງ ຈາກທີ່ໄລຍະທົດລອງເປີດຕະຫຼາດ ເປັນເວລາ 3 ເດືອນ ຜ່ານໄປ

ຕາມແຜນທີ່ວາງໄວ້, ຕະຫຼາດ ກະສິກຳອິນຊີ ດົງນາໂຊກ ກໍ່ຖືກປິດ ລົງ ແລະ ຊາວສວນກໍ່ໄດ້ຂາຍຜະລິດຕະພັນ ກະສິກຳອິນຊີ ທຸກວັນ ອາທິດ ແລະ ວັນພະຫັດ ທີ່ຕະຫຼາດທົ່ງຂັນຄຳ, ນັບແຕ່ວັນທີ 1 ກໍລະກົດ 2021. ຊຶ່ງໄດ້ມີການຈັດສັນໂຕະຂາຍ 58 ໂຕະ ໄວ້ໃຫ້.

ການຍົກຍ້າຍຕະຫຼາດ ໄດ້ມີການແຈ້ງຜ່ານທາງສື່ໂທລະທັດ ວິທະຍຸ ເຟສບຸກ ແລະ ອື່ນໆ. ຢ່າງໃດກໍ່ຕາມ, ຍັງມີລູກຄ້າປະຈຳ ຂອງ ຕະຫຼາດ ກະສິກຳອິນຊີ ດົງນາໂຊກ ທີ່ຍັງບໍ່ຮູ້ວ່າ ມີການຍ້າຍຕະຫຼາດ (ຄິດວ່າຈະຍ້າຍໃນກາງເດືອນກໍລະກົດ) ເນື່ອງຈາກມີການຕັດສິນໃຈ ມື້ຍົກຍ້າຍ ຢ່າງຮີບດ່ວນ. ໃນຂະນະດຽວກັນ, ກໍ່ມີລູກຄ້າໃໝ່ ເພີ່ມ ຂຶ້ນ ເນື່ອງຈາກ ທີ່ຕັ້ງຕະຫຼາດເປັນບ່ອນທີ່ດີ ທີ່ຄົນຈຳນວນຫຼາຍ ສາມາດເຂົ້າເຖິງໄດ້. ຊຶ່ງຄາດວ່າ ຈະມີຈຳນວນລູກຄ້າ ເພີ່ມຂຶ້ນ ໂດຍ ການເປັນທີ່ຮູ້ຈັກຂອງຄົນຈຳນວນຫຼາຍ ສຳລັບການຂາຍພືດຜັກອິນ ຊີ ຢູ່ຕະຫຼາດທົ່ງຂັນຄຳ.



ພາບບັນຍາກາດ ຂອງການຂາຍ ພືດຜັກອິນຊີ ຢູ່ ຕະຫຼາດທົ່ງຂັນຄຳ

### 5. ແນະນຳກ່ຽວກັບ ຄູ່ມືເຕັກນິກ

"ຄູ່ມືເຕັກນິກ ກະສິກຳອິນຊີ" ທີ່ບໍ່ເປັນຮູບແບບຕິພິມເປັນເຫຼັ້ມ ເຊັ່ນ ໜັງສືຄູ່ມືເຫຼັ້ມນ້ອຍ ຫຼື ໜັງສືຄູ່ມືແນະນຳ. ທຸກຄົນສາມາດຮຽນຮູ້ ຜ່ານວິດີໂອ ທີ່ໄພສຢູ່ຊ່ອງ ຢູທູບ YouTube ຈາກໂທລະສັບມືຖື ໄດ້ທຸກທີ່ທຸກເວລາ ທີ່ຕົນເອງຕ້ອງການ. ຄູ່ມືເຕັກນິກ ນີ້ ສາມາດ ເບິ່ງໄດ້ທີ່ ເຟສບຸກ ຂອງໂຄງການ ແລະ ຊ່ອງ ຢູທູບ ຂອງ ສູນ ມາດຕະຖານ ກະສິກຳສະອາດ. ຈະມີການແນະນຳເຕັກນິກການປູກຝັງ ທີ່ເໝາະສົມ ກັບ ຝື່ນທີ່ ຂອງ ສປປ ລາວ, ຂໍເຊີນເຂົ້າຊົມໄດ້ !!



ໂຄງການພັດທະນາກະສິກຳສະອາດໃນ ສປປ ລາວ

**ຄູ່ມືວິຊາການ ກະສິກຳອິນຊີ (OA)**

**ການຂ້າເຊື້ອພະຍາດໃນດິນດ້ວຍແສງແດດ**

**&**

**ການປຶມດິນດ້ວຍແສງແດດ**



ຜາ ໜ້າຫຼັກ ຂອງຄູ່ມືເຕັກນິກ ການປູກຝັງ

